

ජාතික බුද්ධිමය දේපළ අරමුදල - 2015

ශ්‍රී ලංකාවේ ජාතික බුද්ධිමය දේපළ කාර්යාලයේ ජාතික බුද්ධිමය දේපළ අරමුදලේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 2003 අංක 36 දරන බුද්ධිමය දේපළ පනතේ 176 (6) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (3) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. යටෝක්ත මූල්‍ය ප්‍රකාශන පිළිබඳව මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවයන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළ වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරුකිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අරමුදලේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් අරමුදලේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ.

මාගේ විගණන මතය සඳහා පදනමක් සැපයීම උදෙසා මා විසින් ලබා ගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වවගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වවගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට ශ්‍රී ලංකාවේ ජාතික බුද්ධිමය දේපළ කාර්යාලයේ ජාතික බුද්ධිමය දේපළ අරමුදලේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

- (අ) ශ්‍රී ලංකා රාජ්‍ය අංශ ගිණුම්කරණ ප්‍රමිත 01 ප්‍රකාරව කාර්යසාධන ප්‍රකාශනය සැකසීමේදී වර්ෂයේ වියදම් වර්ගීකරණය කර දැක්විය යුතු වුවද එසේ කර නොතිබුණි.
- (ආ) ශ්‍රී ලංකා රාජ්‍ය අංශ ගිණුම්කරණ ප්‍රමිත 07 ප්‍රකාරව ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් ස්ථාවර වත්කම් අයිතම සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තුගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි.

2.2.2 ගිණුම්කරණ ප්‍රතිපත්ති

ශ්‍රී ලංකා රාජ්‍ය අංශ ගිණුම්කරණ ප්‍රමිත 07 හි වත්කම් ක්ෂය කිරීම සම්බන්ධව විධිවිධානවලට පටහැනිව ක්ෂය කිරීමේ ප්‍රතිපත්තියක් අරමුදල විසින් අනුගමනය කර තිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයට අදාළ ආයෝජන පොළිය ගණනය කිරීමේ දෝෂ හේතුවෙන් රු.60,000ක් අඩුවෙන් ගිණුම්ගත කර තිබුණි.
- (ආ) සමාලෝචිත වර්ෂය තුළදී ලී බඩු, කාර්යාල උපකරණ හා පරිගණක වෙන්දේසි කිරීමෙන් ලැබූ රු.88,771 ක මුදල වෙනත් ආදායම් යටතේ ගිණුම්ගත කර තිබුණ ද අදාළ වත්කම් හඳුනාගෙන ඒවායේ පිරිවැය හා ක්ෂය, ගිණුම් පොත්වලින් ඉවත් කිරීමට කටයුතු කර නොතිබුණි.

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම

පහත දැක්වෙන නීති රීති, රෙගුලාසි හා කළමනාකරණ තීරණවලට අනුකූල නොවීම විගණනයේදී නිරීක්ෂණය විය.

නීති රීති, රෙගුලාසි හා කළමනාකරණ අනුකූල නොවීම
තීරණවලට යොමුව

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ XV වැනි පරිච්ඡේදය 3.1 වගන්තිය

ස්වකීය පත්වීමේ කොන්දේසි අනුව සේවයෙහි ස්ථිර කරනු ලැබීම පිණිස ලබා ගත යුතු කිසියම් සුදුසුකමක් ලබා ගැනීම සඳහා මිස, පරිවාසය පිට සිටින නිලධාරියෙකු අධ්‍යයනය හෝ අභ්‍යාසය සඳහා පිටරට නොයැවිය යුතු වුවද ඊට පටහැනිව පරිවාස කාලයේ සිටින නිලධාරීන් 14 දෙනෙකු සමාලෝචිත වර්ෂය තුළදී විදේශ පුහුණු වැඩසටහන් සඳහා සහභාගී කරවා තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය සඳහා අරමුදලේ මූල්‍ය ප්‍රතිඵලය රු. 48,032,685 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.51,285,906 ක් වීමෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු. 3,253,221 ක පිරිහීමක් පෙන්නුම් කෙරුණි. වෙළඳ ලකුණු ආදායම රු.8,941,464 කින් වැඩි වුවද මෙහෙයුම් වියදම් රු. 11,319,036 කින් වැඩිවීම ඉහත පිරිහීම කෙරෙහි ප්‍රධාන වශයෙන් බලපා තිබුණි.

4. මෙහෙයුම් සමාලෝචනය

4.1 කාර්යසාධනය

ජාතියේ නිර්මාණශීලීත්වය ප්‍රවර්ධනය කිරීම, වෙළඳාමට පහසුකම් සැලසීම සහ මනා ලෙස ක්‍රමානුකූල කිරීම, ආයෝජන වැඩි කිරීම, පාරිභෝගික අයිතීන් ආරක්ෂා කිරීම සහ දැනුම මුල්කරගත් ගෝලීය ආර්ථික ක්‍රියාකාරිත්වයට ජාතික ආර්ථිකය ඒකාබද්ධ කිරීම යනාදිය අරමුණු කරගනිමින් අරමුදල ස්ථාපිත කර තිබුණි. එකී අරමුණු ඉටු කර ගැනීම සඳහා සමාලෝචිත වර්ෂයේදී සිදු කිරීමට සැලසුම් කර තිබූ වෙළඳ ලකුණු, ජේටන්ට බලපත්‍ර හා කාර්මික සැලසුම් ලියාපදිංචි කිරීම යන කාර්යයන් සම්බන්ධව සිදුකරන ලද පරීක්ෂාවේදී පහත කරුණු නිරීක්ෂණය විය.

	වෙළඳ ලකුණු ලියාපදිංචිය		පේටන්ට්	බලපත්‍ර	කාර්මික	සැලසුම්
	2015	2014	ලියාපදිංචිය	2015	2014	ලියාපදිංචිය
වර්ෂය තුළ ලැබුණු අයදුම්පත් ප්‍රමාණය	9,415	8,552	481	536	457	529
පරීක්ෂණ සැකසීමකළ වාර්තා අයදුම්පත් ප්‍රමාණය	12,623	21,931	439	313	443	349
ගැසට් නිවේදන පළ කළ ප්‍රමාණය	5,088	2,184	41	41	351	200
ලියාපදිංචි කළ ප්‍රමාණය	2,272	1,140	262	263	246	529

පහත සඳහන් නිරීක්ෂණ කරනු ලැබේ.

- (අ) වෙළඳ ලකුණු ,පේටන්ට් බලපත්‍ර සහ කාර්මික සැලසුම් ලියාපදිංචිය ආයතනයේ ප්‍රධාන කාර්යය වුවද, වර්ෂයක් තුළ ගැසට් කරන ලද හා ලියාපදිංචි කරන ලද ප්‍රමාණය වර්ෂය තුළ ලද අයදුම්පත්වලට සාපේක්ෂවද පහල මට්ටමක පැවතුණි. වෙළඳ ලකුණු සම්බන්ධයෙන් පරීක්ෂණ කටයුතු පසුගිය වර්ෂයට සාපේක්ෂව සියයට 42 කින් අඩු වී තිබූ අතර සිදු කරන ලද නියැදි පරීක්ෂාවේදී 2007 වර්ෂයේ සිට 2010 වර්ෂය දක්වා ලැබී තිබූ අයදුම්පත් 19 කට අදාළ බලපත්‍ර ප්‍රදානය කිරීම 2015 වර්ෂයේ දී සිදු කර තිබුණි.
- (ආ) වෙළඳ ලකුණු, පේටන්ට් බලපත්‍ර හා කාර්මික සැලසුම් ලියාපදිංචිය සඳහා පරීක්ෂාකළ යුතු ව පවතින අයදුම්පත් ප්‍රමාණය අධික වීම මත එම කටයුතු කඩිනම් කිරීම සඳහා 2013 වර්ෂයේ සිට පරීක්ෂණ කටයුතු සඳහා කැලී පදනම මත ගෙවීම් ක්‍රමයක් හඳුන්වා දී තිබූ අතර සමාලෝචිත වර්ෂයේදී ඒ වෙනුවෙන් රු.1,164,609 ක වියදමක් දරා තිබුණි. එසේ වුවත් 2011 වර්ෂයේ සිට වාර්ෂිකව ගැසට් පත්‍රයේ පලවීම් ප්‍රමාණයන් හා ලියාපදිංචි සහතික නිකුත් කළ ප්‍රමාණයන් සැසඳීමේදී සැලකිය යුතු වර්ධනයක් දක්නට නොලැබුණි.
- (ඇ) අරමුදලේ කටයුතු ස්වයංක්‍රීයකරණය කිරීම යටතේ පරිගණකගත කරන ලද මුදල් අයකිරීමේ ක්‍රමය සහ අභ්‍යන්තර විද්‍යුත් මේල් ක්‍රමයක් හඳුන්වාදීම හා පද්ධති වැඩි දියුණු කිරීම යනාදී කටයුතු සිදු කිරීමට සැලසුම්කර තිබුණද සමාලෝචිත වර්ෂය තුළ පද්ධති වැඩි දියුණු කිරීම යටතේ පරිගණක මිලදී ගැනීම පමණක් සිදු කර තිබූ අතර ඒ සඳහා රු.3,969,434ක් වැයකර තිබුණි.
- (ඈ) සමාලෝචිත වර්ෂය තුළදී තාක්ෂණ හා නවෝත්පාදන මධ්‍යස්ථාන ඇති කිරීම යටතේ පළාත් 09 ආවරණය වන පරිදි මධ්‍යස්ථාන 09 ක් පිහිටුවීමට සැලසුම්කර තිබුණද වර්ෂය තුළ මධ්‍යස්ථාන 06 ක් පමණක් පිහිටුවා තිබුණි.
- (ඉ) නව කාර්යාල ගොඩනැගිල්ලක් ඉදිකිරීමට සැලසුම්කර තිබුණද ඒ සඳහා සුදුසු ඉඩමක් සොයා ගැනීමට නොහැකි වීම මත එම කාර්යය ඉටු වී නොතිබුණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) 2014 වර්ෂය වනවිට අරමුදලින් එකතුව රු.22,298,751 ක් වැය කරමින් සමුපකාර තොග වෙළඳ සංස්ථාවට අයත් ඉඩමක බුද්ධිමය දේපල අලෙවි ප්‍රවර්ධන මධ්‍යස්ථානයක් ඉදි කර තිබුණු අතර එම ඉඩම නාගරික සංවර්ධන අධිකාරියට පවරා ගැනීම නිසා ඒ සඳහා වැය වූ මුදල නාගරික සංවර්ධන අධිකාරිය වෙතින් අයකර ගැනීමට 2015 අප්‍රේල් 23 දිනැති අංක අමප/15/0272/ 625/007 දරන අමාත්‍ය මණ්ඩල පත්‍රිකාව මගින් අනුමැතිය ලබා දී තිබුණ ද සමාලෝචිත වර්ෂය අවසාන වන විටත් එම මුදල අයකරගැනීමට නොහැකි වී තිබුණි.
- (ආ) අරමුදලට බැර කරනු ලබන ආදායමින් 1/3 ක කොටසක් භාණ්ඩාගාර නියෝජ්‍ය ලේකම් වෙත ප්‍රේෂණය කරනු ලබන නමුත් එම ආදායම වෙනුවෙන් ආදායම් සංකේතයක් භාණ්ඩාගාරයෙන් ලබා ගැනීමට කටයුතු කර නොතිබුණි. සමාලෝචිත වර්ෂය තුළ එසේ ප්‍රේෂණය කරන ලද මුදල රු. 30,679,973 ක් විය.
- (ඇ) සමාලෝචිත වර්ෂයට අදාළ භාණ්ඩ සමීක්ෂණයේදී එක් ලැප්ටොප් යන්ත්‍රයක උනන්දුවකින් නිරීක්ෂණය කර තිබුණු අතර එය 2008 දෙසැම්බර් මාසයේ අස්ථානගත වී තිබුණ ද ඊට අදාළ මූලික පරීක්ෂණ වාර්තාවක් ලබා ගැනීම හැර වෙනත් කිසිදු ක්‍රියාමාර්ගයක් මේ දක්වා ගෙන නොතිබුණි.

4.3 මතභේදයට තුඩුදෙන ගනුදෙනු

පහත සඳහන් නිරීක්ෂණ කරනු ලැබේ.

- (අ) ආයතනයේ අරමුණුවලට පරිබාහිර පුවත්පත් දැන්වීමක් පළ කිරීම වෙනුවෙන් සමාලෝචිත වර්ෂයේදී රු.271,320 ක් වැයකර තිබුණි.
- (ආ) සමාලෝචිත වර්ෂයේදී ආයතනයට පරිබාහිර වෙනත් අමාත්‍යාංශ හා ආයතනවල නිලධාරීන් 12 දෙනෙකු විදේශ වැඩමුළු හා සම්මන්ත්‍රණ සඳහා සහභාගී කරවා තිබූ අතර ඔවුන් අතරින් නිලධාරීන් 06 දෙනෙකු වෙනුවෙන් අතීයම් දීමනා ලෙස අරමුදලින් රු.206,389 ක් වැයකර තිබුණි.

4.4 කාර්ය මණ්ඩල පරිපාලනය

ආයතනයේ අනුමත කාර්ය මණ්ඩලය 104 ක් වූ අතර සමාලෝචිත වර්ෂය අවසාන වන විට තථ්‍ය සේවක සංඛ්‍යාව 59 ක් වූයෙන් නිලධාරීන් 45 දෙනෙකුගේ පුරප්පාඩු පැවතුණි. මෙම පුරප්පාඩු පිරවීමට ආයතනය අපොහොසත් වීම හේතුවෙන් ආයතනයේ කාර්යයන් වන වෙළඳ ලකුණු, ජේටන්ට් බලපත්‍ර හා කාර්මික සැලසුම් ලියාපදිංචි කිරීමේ කාර්යයන්ගේ සැලකිය යුතු ප්‍රමාදයක් ඇති වී තිබූ අතර ආයතනය කැලී පදනම මත ගෙවීම්කර ඉහත කාර්යයන් ඉටු කරවා ගැනීම 2013 මැයි 01 දින සිට ආරම්භ කර තිබුණි.

5. ගිණුම් කටයුතුභාවය සහ යහපාලනය

5.1 ක්‍රියාකාරී සැලැස්ම

2014 පෙබරවාරි 17 දිනැති අංක 01/2014 දරන රාජ්‍ය මුදල් වක්‍රලේඛය ප්‍රකාරව අවශ්‍ය තොරතුරු ඇතුළත් වන පරිදි ක්‍රියාකාරී සැලැස්ම පිළියෙල කර නොතිබුණි.

5.2 ප්‍රසම්පාදන හා කොන්ත්‍රාත් ක්‍රියාවලිය

පහත සඳහන් නිරීක්ෂණ කරනු ලැබේ.

- (අ) අරමුදල විසින් පිළියෙලකර තිබූ ප්‍රසම්පාදන සැලැස්මෙහි පහත අඩුපාඩු නිරීක්ෂණය විය.
 - (i) ප්‍රසම්පාදන මාර්ගෝපදේශ සංග්‍රහයේ 4.2.1 (ආ) අනුව අවම වශයෙන් වසර 03 ක කාලයක් සඳහා අපේක්ෂිත ප්‍රසම්පාදන කටයුතු ප්‍රසම්පාදන සැලැස්මෙහි ලැයිස්තු ගතකර නොතිබුණි.
 - (ii) ප්‍රසම්පාදන මාර්ගෝපදේශ සංග්‍රහයේ 4.2.1 (ඇ) අනුව එළඹෙන වර්ෂය සඳහා වූ ප්‍රසම්පාදන කටයුතු විස්තරාත්මකව පිළියෙල කරනු ලැබිය යුතු වුවත් ඒ අනුව කටයුතුකර නොතිබුණි.
 - (iii) ප්‍රසම්පාදන මාර්ගෝපදේශ සංග්‍රහයේ 4.2.1 (ඉ) අනුව ප්‍රසම්පාදන සැලැස්ම මාස 06 කට වැඩි නොවන කාලයක් තුළදී නිතිපතා යාවත්කාලීන කරනු ලැබිය යුතු වුවද ඒ අනුව කටයුතුකර නොතිබුණි.
 - (iv) ප්‍රසම්පාදන මාර්ගෝපදේශ සංග්‍රහයේ 4.2.2 (අ) අනුව ප්‍රසම්පාදන කාල සටහනක් පිළියෙලකළ යුතු වුවත් ඒ අනුව කටයුතුකර නොතිබුණි.
- (ආ) ප්‍රසම්පාදන මාර්ගෝපදේශ සංග්‍රහයේ 8.12.3 (අ) වගන්තිය අනුව සපයන ලද භාණ්ඩ පිරිවිතරවලට සහ වෙනත් එකඟ වූ නියමයන්ට අනුකූල බව අදාළ ස්ථානභාර නිලධාරියා විසින් සහතිකයක් නිකුත්කළ යුතු වුවත් ආයතනය විසින් සිදු කරන ලද මිලදී ගැනීම් වලදී ඒ අනුව කටයුතුකර නොතිබුණි.
- (ඇ) ප්‍රසම්පාදන සැලැස්ම තුළ වර්ෂය තුළ සිදු කර තිබූ වාහන මිලදී ගැනීම් ඇතුළත් කර නොතිබුණු අතර ප්‍රසම්පාදන සැලැස්මෙහි දක්වා තිබූ වටිනාකම් ඇස්තමේන්තුව අනුව වෙනස් වූ අවස්ථාවක්ද පැවතුනි.

5.3 අයවැය ලේඛනමය පාලනය

අයවැයගත හා තථ්‍ය ආදායම් වියදම් අතර සියයට 10 සිට සියයට 100 දක්වා වූ පරාසයක විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් වශයෙන් යොදා ගෙන නොතිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන දුර්වලතාවයන් වරින් වර බුද්ධිමය දේපල අධ්‍යක්ෂ ජනරාල්වරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

පද්ධති හා පාලන ක්ෂේත්‍ර

නිරීක්ෂණ

(අ) ගිණුම්කරණය

ස්ථාවර වත්කම් ක්ෂය කිරීම්, වත්කම් ඉවත් කිරීම් සම්බන්ධව ස්ථාවර වත්කම් ලේඛනය යාවත්කාලීන පවත්වාගෙන ගොස් නොතිබුණු අතර වත්කම් ඉවත් කිරීමේදී නිවැරදිව සටහන් කිරීම හා ගිණුම්ගත කිරීම සිදුකර නොතිබීම.

(ආ) වෙළඳ ලකුණු ජේටන්ට් බලපත්‍ර හා කාර්මික සැලසුම් ලියාපදිංචි කිරීම

වෙළඳ ලකුණු, ජේටන්ට් බලපත්‍ර හා කාර්මික සැලසුම් ලියාපදිංචි කිරීම සඳහා වසර 05 සිට වසර 08 දක්වා වූ කාල පරාසයක ප්‍රමාදයක් සිදුවී තිබීම.

(ඇ) කාර්ය මණ්ඩල පරිපාලනය

ආයතනයේ අනුමත කාර්ය මණ්ඩලයෙන් සියයට 43 ක් පුරප්පාඩුව පවතින අතර මෙය අරමුදලේ අරමුණු සාක්ෂාත්කර ගැනීම කෙරෙහි අහිතකර ලෙස බලපා තිබීම.

(ඈ) ඉන්වෙන්ට්‍රි පාලනය

එකිනෙක අංශයන්හි පවතින වත්කම් වෙනුවෙන් ඉන්වෙන්ට්‍රි ලේඛන නඩත්තු කර නොතිබුණු අතර ගබඩාවේ ඇති ලේඛනයේ පමණක් සියළු වත්කම් සටහන් කර තිබීම.